

**ИНЪИКОСИ ВОҚЕАИ
ТАЪРИХИ ДАР ШЕЪРИ
ФАРЗОНА**

**ОТРАЖЕНИЕ
ИСТОРИЧЕСКОГО СОБЫТИЯ
В СТИХОТВОРЕНИИ ФАРЗОНЫ**

**REFLECTION OF A
HISTORICAL EVENT IN
THE POEM OF FARZONA**

Бобочонова Мадина Хайдарҷонова, н.и.ф.,
доценти кафедраи методикаи таълими
забон ва адабиёти тоҷик, факултети
филологияи тоҷик МДТ «ДДХ ба номи
акад.Б.Ғафуров» (Тоҷикистон, Хуҷанд)

Бободҷонова Мадина Хайдарҷонова, к.ф.н.,
доцент кафедри методикаи препоавания
таджикского языка и литературы ГОУ «ХГУ
имени акад. Б.Ғафурова» (Таджикистан,
Худжанд)

Bobojonova Madina Haidarjonovna, Candidate of
Philological Sciences, Associate Professor of
Teaching Methods of the Tajik Language and
Literature, SEI «KhSU named after
acad.B.Gafurov» (Tajikistan, Khujand),
E-mail: missmrustamova@mail.ru

Калидвожаҳо: фоҷеаи таърихӣ, лирикаи персонажӣ, шеъри муосир, ватандӯстӣ, симои таърихӣ, Фарзонаи Хуҷандӣ, видои Темурмалик.

Дар мақола хусусиятҳои гоявӣ-бадеӣ ва услубии шеъри «Видои Темурмалик»-и Фарзонаи Хуҷандӣ мавриди баррасӣ қарор гирифтааст. Корномаи Темурмалик ҳанӯз қуруни вусто ҳамчун рамзи мардонагӣ, ватандӯстӣ ва қаҳрамони халқу миллат шинохта шуда, ин чеҳраи хоси миллӣ на танҳо дар шеъру адаби форсу тоҷик, балки дар адабиёти халқҳои ҷаҳон роҳ ёфтааст. Дар ашъори суханварони муосири тоҷик симои Темурмалик ва ҳодисаҳои таърихии он давра аз китоби муаррихони асримиёнагӣ сарчашма мегирад. Фарзонаи Хуҷандӣ дар шеъри «Видои Темурмалик» бузургӣ ва қаҳрамони Темурмаликро муаррифӣ карда, бо ин роҳ дар зеҳну шуури хонанда ҳисси ифтихору меҳандӯстиро парвариш медиҳад. Шеъри мазкур солҳои 90-уми асри бист, дар марҳалаи ҳассоси ташаккули Тоҷикистони навин, ҳангоми ҷангҳои бародаркуши рӯйи кор омада, он намунаи хубе аз шеъри ватандӯстона аст, ки дар пардаи рамзу киноя эҷод гардидааст.

Ключевые слова: историческая трагедия, характерная лирика, современная поэзия, патриотизм, исторический образ, Фарзона Худжанди, прощание Темурмалика.

В статье рассматриваются идейно-художественные и стилистические особенности стихотворения Фарзоны Худжанди «Прощание с Темурмаликом». Темурмалик известен с древних времен как символ мужественности, патриотизма и героизма народов и наций, и этот особый национальный деятель нашел свое отражение не только в персидской и таджикской поэзии и литературе, но и в литературе наций мира. В стихотворениях современных произведений образ Темурмалика и исторические события того периода берут свое начало из книг средневековых историков. Фарзона Худжанди в стихотворении «Прощание с Темурмаликом» знакомит с величием и героизмом Темурмалика и тем самым пробуждает в уме и сознании читателя чувство гордости и доброты. Это стихотворение поэтесса написала в 90-е годы XX века, в непростой этап становления нового Таджикистана, в период братоубийственных войн. Это произведение — хороший образец патриотического стихотворения, созданного под покровом символизма и иронии.

Keywords: historical tragedy, characteristic lyrics, modern poetry, patriotism, historical image, Farzona Khujandi, Temurmaliq's farewell.

The article examines the ideological, artistic and stylistic features of Farzon Khujandi's poem «Farewell to Temurmaliq». The work of Temurmaliq has been known since ancient times as a symbol of masculinity, patriotism and heroism of peoples and nations, and this special national figure is reflected not only in Persian and Tajik poetry and literature, but also in the literature of the nations of the world. In the poems of modern works, the image of Temurmaliq and the historical events of that period originate from the books of medieval historians. Farzon Khujandi in the poem «Farewell to Temurmaliq» introduces the greatness and heroism of Temurmaliq and thereby cultivates a sense of pride and kindness in the mind and consciousness of the reader. The poet wrote this poem in the 90s of the 20th century, at a difficult stage in the formation of the new Tajikistan, during the period of fratricidal wars. This poem is a good example of a patriotic poem created under the guise of symbolism and irony.

Назарияпардозии рус Г.Н. Поспелов дар китоби «Лирика дар миёни ҷинсҳои адабӣ» истилоҳи «лирикаи персонажӣ»-ро барои ифодаи мафҳуми шеъре ба кор бурдааст, ки дар он шахс ва ё

ходисае мавриди андешаю эҳсосоти шоир қарор гирифта, дар қиёс бо шахсиятҳои осори ҳамосӣ ва драмавӣ фарқ мекунад [2, с.2]. Чунин шеърҳо аз лиҳози ҳаҷм хурд буда, дар онҳо воқеа ва раванди инқишофи ҳодисаю воқеаҳо мавқеъ надоранд, балки бештар таассуроти шоир нисбат ба шахсият баён мегардад. Чунин наъби шеърро мунаққид ва адабиётшиноси тоҷик Аскар Ҳаким «шеъри ғиноии шахсиятӣ» унвон карда, дар адабиёти гузаштаю имрузаи тоҷик ривочи комил доштани онро таъкид мекунад [2, с.4]. Воқеан ҳам, аз шеъри «Бӯи чӯи Мулиён»-и Абӯабдуллоҳи Рӯдакӣ, ки дар ситоиши Нӯҳи Сомонӣ суруда шудааст, ашъори мадҳиявӣ марсиявӣ фаровони адабиёти гузашта, ки дар қолабҳои гуногуни шеърӣ гуфта шудаанд, ҳама чӯзи шеъри ғиноии шахсиятӣ мебошанд, ки дар онҳо қорнома, сифат ва ҳислатҳои ашҳоси муайян баён гардидаанд.

Дар адабиёти замони Истиқлолият, баҳусус ин наъби шеър тамоюли нав пайдо карда, беш аз пеш вусъат гирифт. Шоирон дар баробари зикри шахсиятҳои зиёди хизматнишондодаи ҷабҳаҳои гуногун, инчунин ба масъалаҳои сарнавишти таърихи миллат, хувияти он, худшиносии миллӣ ва таърихӣ бо падидаҳои гуногунаш, ситоиши қаҳрамони диловарони ватандӯст ва тарғибу ташвиқи дигар арзишҳои миллӣ даст заданд.

Зимнан чунин намуди шеър ва рӯчӯ ба таъриху фарҳанги гузашта аз солҳои шастуми асри ХХ, баъди ба майдони адабиёт қадам гузоштани шоирон Муъмин Қаноат, Лоиқ Шералӣ, Бозор Собир, Гулруҳсор, Қутбӣ Киrom, Гулназар ва дигарон бештар рушд карда, боиси таҳаввули руҳияи худшиносии миллӣ дар адабиёт гардид. Аз ҷумла, шеърҳои дар бораи шахсияти Борбад, Абӯабдуллоҳи Рӯдакӣ, Сино, Хайём, Аҳмади Дониш, Айнӣ, Мирзо Турсунзода, Муҳаммадҷон Шақурӣ ва дигарон навиштаи Лоиқ Шералӣ саршор аз руҳияи худшиносӣ ва гиромидошти шахсиятҳои фарҳангии миллат буда, барои тарбияи ватандӯстии миллатпарварии мардум хизмат намудаанд.

Баробари ин, як рукни муҳими шеъри ғиноии шахсиятӣ рӯчӯ ба таърихи миллат ва қорномаҳои шахсонӣ асотирӣ, фарҳангӣ, сиёсӣ таърихӣ ташкил додааст, ки қисматҳои шеърҳои «Илҳом аз «Шоҳнома», «Тоҷикистон – кишвари ман», «Оли Сомон»-и Лоиқ Шералӣ, «Теги Сино», «Аҳмади Дониш», маҷмуаи шеърҳои «Масъуднома»-и Бозор Собир намунаҳои он мебошанд. Дар ин шеърҳо на танҳо симои шахсиятҳо, балки роҳҳои расидан ба маърифат, шинохту гиромидошти ватан ва фарҳанги миллӣ, ормонҳои миллату давлат табиғу ташвиқ гардидаанд. Дар хусуси вежаҳои адабиёти тоҷикӣ дар солҳои 60-уми асри ХХ адабиётшинос Муҳаммадҷон Шақурӣ таъкид мекунад: «Аз солҳои шаст дар адабиёти шӯравӣ, аз ҷумла дар адабиёти форсии тоҷикӣ моддигарӣ ва назари иҷтимоии синфӣ (табақотӣ) каме коста, масъалаҳои маънавият ва ахлоқ бештар аҳамият пайдо кард. Як падидаи маънавиятҷӯи ин буд, ки дар шеъри форсии тоҷикӣ мавзӯи худшиносии миллӣ, аз ҷумла худшиносии таърихӣ мавқеи босазо ёфт. Ин мавзӯ солҳои баъд пайваста аз паҳлуҳои нав баррасӣ шуда, солҳои навад, дар даврони истиқлол дар шеър мавзӯи асосӣ шуд» [5, с.434].

Симои таърихӣ ва қорномаи қаҳрамононаи Темурмалик низ ҳамчун як ҷӯзи ифтихори миллӣ дар шеъри муосирӣ тоҷикӣ чойгоҳи хоса пайдо намудааст. Дар шеъри шоирони муосир Темурмалик рамзи шӯроату мардонагӣ, далерӣ, қаҳрамониҳои бемисл ва нотақрори мардуми тоҷик тасвир шудааст, ки новобаста ба нерӯҳои нокифояи хеш, бо шӯроату мардонагӣ ва дили саршор аз меҳри ватан бар зидди ғосибон муборизаи беамон мебарад. Ҳарчанд дар ин муборизаи нобаробар лашкари камшумори Темурмалик натавонист шаҳри Хучандро аз ҷанги муғулони хунхор дар амон нигоҳ дорад, вале бо далерии қорномаӣ, тадбиру хирад ва қордонии худ ин ваҳшиёни хунхори биёбониро дар тарсу ҳарос андохт. Баҳусус, дар натиҷаи сохтани қаълаи обӣ ва киштиҳои зирхпӯш чанд муддат нерӯи муғулро нигоҳ дошта, тавассути тадбир ва усулҳои ҷангии худ ҳазорон муғулро ба ҳоку хун оғушта намудани ӯ зевари китоби таърихнависони асримиёнагӣ гардидааст.

Хеле ҷолиб аст, ки достони қорномаи Темурмалик фаротар аз китоби таърих дар асрҳои миёна ҳамчун рамзи мардонагӣ ватандӯстӣ вориди шеърҳои адабиёти бадеӣ гардида, симои ӯро чун қаҳрамони миллии мардуми форсиабон муаррифӣ намудааст. Бинобар ҳамин ҳам, дар шеъри суҳанварони муосир, баҳусус шоироне, ки ба қорномаи бузурги таърихӣ Темурмалик ишора кардаанд, симои ӯ дар заминаи воқеоте офарида шудааст, ки аз китоби муаррихони асримиёнагӣ сарчашма мегирад.

Инъикоси ном ва қорномаи Темурмалик дар осори манзум ба тариқи зерин мушоҳида қардан мумкин аст:

1. Номи Темурмалик ҳамчун қаҳрамони миллӣ, нишон аз ифтихори ватандорӣ ва рамзи далерии шӯроату истифода гардидааст.

2. Шеърҳои алоҳидае, ки дар онҳо чузба аз корнома ва ё зиндагиномаи Темурмалик ба хотири ибратомӯзӣ зикр гардидаанд.

Дар бархе аз ашъоре, ки дар он номи Темурмалик зикр гардидааст, чузба аз зиндагӣ ва ё корномаи ӯ ҳамчун унсурӣ маъносоз мавриди истифода қарор гирифтааст. Дар шеърӣ «Видои Темурмалик»-и Фарзона охириин лаҳзаҳои Хучандро тарк кардани Темурмалик, ба ҷанги ғосибони чингизӣ даромада, ба макони айши «ваҳшиёни беамон» мубаддал гардидани шаҳри Хучанд, беҳонумон шудани мардум бар асари ин воқеоти шуму хонабарандоз ва ниҳоят бо ноумедҳои зиёд тарки Хучанд кардани Темурмалик тасвир ёфтааст. Дар меҳвари андешаи шоир ҳамчунон андешаи ватандӯстӣ ва муҳаббати қаҳрамони шеър нисбат ба зодгоҳи худ дар мисоли ба худ бурдани як мушт хоки Ватан қарор гирифтааст. Зикр кардан бамаврид аст, ки тасвири ватандӯстӣ бо қорбурди мафҳуми «хоки Ватан» дар адабиёти тоҷик аслан сухани тоза нест ва чузба аз очерки таърихӣ устод Садриддин Айнӣ – «Қаҳрамони халқи тоҷик Темурмалик»-ро ташкил додааст. Дар очерки таърихӣ Садриддин Айнӣ манзараи мазкур хеле самимӣ, муассир, ҷаззоб ва воқеӣ тасвир гардида, симои ватандӯстонаи Темурмаликро равшану барҷаста инъикос намудааст. Шоираи халқии Тоҷикистон Фарзона дар шеърӣ «Видои Темурмалик» бо истифода аз лаҳзаӣ ҳассосе, ки бешубҳа бо илҳом аз очерки устод Садриддин Айнӣ «Қаҳрамони халқи тоҷик - Темурмалик» [1] ба вучуд омадааст, дар заминаи дар маркази тасвир қарор додани симои Темурмалик ба офаридани шеърӣ ватандӯстона муваффақ гардидааст. Агар аз лиҳози сохторшиносӣ ба шеърӣ мазкур нигарем, он оҳанги иҷтимоӣ дошта, аз 14 байт иборат мебошад, вале дар байни абёти ин шеърӣ комил танҳо байтҳои 1, 3, 5 ва 7-ум мақсаду маром ва ҳадафи шоирро бар дӯш доранд. Абёти боқимонда, ки ба нақли як чузбаи рӯзгори Темурмалик, яъне ҳангоми тарки Хучанд мушти хокеро бо худ бурдани ӯ ихтисос доранд, танҳо василае барои пайванди сухан ва ҷиҳати тақвияти андеша оварда шудаанд. Байти аввал манзараи умумӣ нооромӣ ва фоҷеаи ватанро дар сурати ба киштии бар асари тӯфон сарнагунгардида ташбеҳ додани ватан ба тасвир гирифтааст:

*Киштии меҳан зи тӯфон сарнагун шуд,
Коми дарё лаб ба лаб аз ҷӯши хун шуд [3, с.85].*

Тӯфони ҳаводиси рӯзгор киштии меҳанро ба коми худ мекашад ва дар натиҷа мавзеи тӯфон окандаи ҷӯши хун мегардад. Аммо ду байти баъдӣ қомилан бо байти якум иртибот надоранд ва суханвар ба тасвири ҳолат, фазо вақти дигаре мегузарад: Подшоҳе ба тахтаи шикаста нишаста ба самти ороми соҳил равон аст, вале дар он қанори соҳил шаҳри Хучанди ӯ дар тасарруфи бегонагон аст. Байти чорум тасвири ҳолати онҳоро дарбар гирифтааст, ки дар ин айёми барои халқу миллат сарнавиштсоз нисбати тақдирӣ ояндаи он бетафовут ҳастанд, зеро ба иборати шоир «хуни гарми мардии онҳо фисурда» аст. Дар байти панҷум шоир боз ҳам ба тасвири ҳолати Хучанд, ки айшгоҳи мардуми бегона гардидааст, мепардозад ва ба асли маблаб бозмегардад:

*Ё Худо, то қай дар ин дунёи гардон
Тоҷик андар марзи худ беҳонумон аст?! [3, с.85]*

Бешубҳа, дар ин байт манзараи бар асари ҷанги дохилӣ аз ватани худ гуреза ва беҳонумон гардидани мардуми тоҷик баръало эҳсос мегардад ва хитоби шоир, ки дар ниҳояти ҳайрату тааҷҷуб аз Худост, мақсаду муроди ӯро равшан ба намоиш мегузорад.

Дар байти ҳафтум шоир дар бораи ҳомӯш гардидани «оташи қудсии Зардушт» сухан рондааст, ки он ба шукӯҳу фурӯғ, маънавият ва бузургии миллати тоҷик ишора мекунад, ки боиси зерӣ хатар қарор гирифтани ҳама гуна муқаддасот ва арзишҳо мегардад. Ҳамин тариқ, агар абётеро, ки дар онҳо муроди марказии шоир гузошта шуда, дар боло роҷеъ ба онҳо изҳори андеша намудем, чудо намоем, дар сурати риояи қолабҳои сохторӣ, яъне риояи қофия онро ба сурати шеърӣ алоҳида пазируфтани мумкин аст.

*Киштии меҳан зи тӯфон сарнагун шуд,
Коми дарё лаб ба лаб аз ҷӯши хун шуд.
Дар гиребон мекашад сарро фурӯтар,
Он ки хуни гарми мардияш фисурда
Ё Худо, то қай дар ин дунёи гардон
Тоҷик андар марзи худ беҳонумон аст?!
Мурда қайҳо оташи қудсии Зардушт,
Мекашад шаҳри варо зулмот бар қом... [3, с.85].*

Тасвир дар шеъри мазкур аз лаҳзае оғоз мегардад, ки Темурмалик бар тахтапорае савор шуда, то ба соҳил мерасад. Акнун ба назари ӯ Хучанд монанди ёрест, ки бар дасти агёр афтодааст:

*Лек он чо, андар он соҳил Хучандаш
Ҳамчунон ёрест, к-агёре рабуда [3, с.85].*

Ин ҳолати варшикастагӣ Темурмаликро хеле рӯҳафтода намудааст, ӯ сари хешро ба гиребон дарунгар мекашад, то ин ки ба ҳеч кучо нанигарад ва осори фочеаи аз муғулон ба чо мондари набинад. Домани поки ин шаҳри қадимӣ олура гашта, худ ба коми зулмоту торикӣ фуру рафта аст, ҳатто қалъаи сохтаи Темурмалик ҳам, ки бесоҳиб монда буд, монанди чомаҳои азодорон сиёҳфом метобад. Темурмалик аз тахтапораи шикаста хешро ба соҳил кашид, маствор мушти хоки гарму нарми ватанашро монанди ташнае, ки аз оби хушгӯвор рафъи ташнагӣ мекунад, бӯй кард. Ба димоғаш бӯи шиноси атри гулҳову сабзаҳои Ватан расид. Даст фароз кард ва ҳамчун охири ёдгории ватани азиз мушти хокеро чун ганҷ ба даст гирифт ва роҳи хешро идома дод. Ин охири подошу дастранҷе буд, ки Темурмалик бо худ гирифта, ҳамчун фарзанди содиқ онро азизу гиромӣ медошт, охири нишонае, ки ӯро дар ғарибӣ бо Ватан пайванд мебахшид.

Дар тасвири Фарзона Темурмалик ба роҳе меравад, ки дигар бозгашт надорад, ин роҳ ӯро ба маконе мебарад, ки дар он чо ин хоки муқаддас «дар гӯри ғарибаш бо ҷисми ӯ пайванд» мешавад.

Агар ба таври умум таваҷҷуҳ кунем, нигоҳи Фарзона ба ин масъала куллӣ аст, ӯ ба ҷузъиётҳои таърих, аз чумла, лашкар ҷамъ намуда, ҳамроҳи қаҳрамонони шучоъ дар сарзаминҳои дигар бо муғулон мубориза бурдани Темурмаликро таъкид намекунад. Зеро ончунонки аз осори таърихӣ бармеояд, Темурмалик хангоми фирор аз ҷазираи обии худ бо киштиҳои зирехпӯши худ муғулҳои хунхорро ба ваҳшату ҳайрат андохта буд, вале дар шеъри Фарзона мо акси ин ҳолатро мушоҳида мекунем. Темурмалик аз қалъаи худ на бо киштиҳои зирехпӯш, балки савори тахтаи шикастае берун мешавад, ки ин матлаб агарчи бо гуфтаи муаррихони асримиёнагӣ созгор намеояд, як тасвири шоирона аз ин фочеаи мудҳиш мебошад.

Ба андешаи шоир видои Темурмалик бо Хучанд ин поёни кори ӯ, ҳақиқати бебаҳси шикасти Хучанд ва ба хароба табдил дода шудани шаҳри мазкур аст. Ба ибораи дигар, аз ин фочеаи талхи таърихӣ шоир меҳодад барои ҳамзамонон дарси ибрат оварад, то ба ин васила ҳамзамонро ба дӯст доштани Ватан, муқаддас шумурдани обу хоки он, шинохт ва ҳифзи ватан даъват кунад. Дар ин сурат, на воқеот ва рӯйдодҳо, балки саранҷоми ин воқеаи шуми таърихӣ чун василае барои баёни мақсаду мароми суҳанвар хизмат намудаанд. Таваҷҷуҳи шоир бештар ба муносибати қаҳрамон ба Ватан-зодгоҳаш нигаронида шудааст. Шоир намунаи қаҳрамонӣ, шучоат ва ватандӯстиро дар эҳтиром гузоштан ба поре аз хоки Ватан дар тимсоли Темурмалик нишон додааст.

Чунонки таъкид шуд, дар шеъри мазкур ба таври умумӣ дар мавриди шикасти Хучанд ва ба дасти муғулон гирифтӣ омадани мардум, ба коми хуну оташ кашидани шудани шаҳр, ноилоҷ охири қароргоҳ ва истехкоми хешро тарк намуда ба тахтапорае нишаста то соҳил омадани Темурмалик ва охири ёдгор - мушти хоки Ватанро бардошта ба сӯи бекаронаҳо рафтани ӯ изҳори назар шудааст, ки дар маҷмӯъ ба руҳияи шеър оҳанги навмедона бахшидааст. Чунин руҳия гирифтани шеър бесабаб набуда, ба воқеоти солҳои 90-уми асри гузашта, ки бар асари ҷанги шаҳрвандӣ мардуми зиёде беҳонумон ва овора гардида, ҷилои ватан намуда буданд, иртибот доранд. Ин воқеаҳои фочеабур шоирро маҷбур сохтанд, ки бори дигар ба таърих рӯ оварад ва пеши худ суол гузорад, ки «чаро халқи тоҷик бо ин ҳама фарҳанги бузург дар ватани худ беҳонумон ва саргардон аст?» «Чӣ бояд кард, ки тоҷик дигар чун Темурмалики қаҳрамон иҷборӣ ватани хешро тарк накунад?», «То кай тоҷик дар ватани худ беватан аст?», «То кай дунёи гардон ба тоҷикон чунин ҷафоеро раво мебинад?».

Таваҷҷуҳ ба «Видои Темурмалик» нишон медиҳад, ки Фарзона дар сохтмони шеър ба чанд нуқта, ки бунёди марказии асарро ташкил додаанд, диққат додааст:

- тасвири манзараи Хучанд пас аз ишғоли муғулон, ки дар он дигар аз оташи меҳру муҳаббати зиндагӣ нишоне намонда, шаҳр дар коми торикӣ чаҳлу зулмот мондааст;
- баёни харобкорӣ ва ваҳшиёнати муғулон дар Хучанд;
- тасвири рӯҳияи Темурмалики ноумеду шикастадил;
- хангоми видоъ мушти хоки муқаддаси Ватанро бо худ гирифтани Темурмалик.

Ҳамин тариқ, дар офаридани шеъри «Видои Темурмалик» Фарзона аз он ҳақиқати воқеӣ, ки дар китобҳои таърихӣ оид ба Темурмалик, аз чумла пас аз ишғоли Хучанд шаҳрро тарк намуда рафтани ӯ баён намудаанд, берун нарафта, лаҳзаҳои мушти хоки ватанро бо худ ба ёдгории гирифтани Темурмаликро, ҳамчун нишони ватандӯстии ӯ баён намудааст. Мушти хоки

муқаддаси Ватанро барои қаҳрамон ҳамчун ганҷ ва охири мукофоти захмату талашҳои ӯ арзёбӣ кардааст:

*Бар замин нохун бисуду берун овард,
Як кафи хоки ватанро ҳамчу ганҷе.
Чуз кафи хоке нашуд ӯро дар офоқ,
Охири подоши ранчу дастранҷе [3, с.85].*

Шеъри Фарзона бо тасвири пурсӯзу лаҳни пур аз таассуф, ки саҳифаҳои пурфочаи поёни зиндагӣ ва муборизаи Темурмаликро нишон медиҳад, хотима ёфта, ҳамин руҳия образи Темурмаликро дар назари хонанда равшан ҷилва медиҳад:

*Пас ба сӯи бекароне раҳ гирифт ӯ,
Дар кафаи хоке муқаддас ҳамчу фарзанд.
Хоки пайванде, ки дар гӯри гарибаш
Мешавад бо ҷисми ӯ пайванд, пайванд...[3, с.85].*

Фарзона бо оҳанги яъсу ноумедӣ танҳо аз шикасти Темурмалик ва охири чораи ӯ, ки бо худ гирифтани як мушт хоки ватан мебошад, муҳаббати ин қаҳрамони халқро ба зодгоҳ ифода кардааст.

Ҳамин тариқ, шоир бо услуби хеле содаву раво аз ин воқеаи таърихӣ баҳра мегирад, онро бо андешаю эҳсоси ботинӣ ба риштаи тасвир мекашад. Фарзона «Видои Темурмалик»-ро на ба хотири он офаридааст, ки бузургӣ ва қаҳрамонию Темурмаликро нишон диҳад. Чунонки қаблан зикраш рафт, шоир шеъри мазкурро замоне эҷод намуда буд, ки дар Тоҷикистон ҷангҳои хонабарандози солҳои 90-уми асри бист идома доштанд, Тоҷикистон дар гирдоби даргириҳо ва оташу хун қарор дошт ва мардуми беҳонумон маҷбур шуданд, зодгоҳи хешро тарк намуда, рӯ ба ғурбат биёранд. Шеъри «Видои Темурмалик» намунаи хубе аз шеъри ватандӯстона аст, ки дар пардаи рамзу киноя эҷод гардидааст.

АДАБИЁТ:

1. Айнӣ, С. Қаҳрамони халқи тоҷик Темурмалик. Исёни Муқаннаъ: Очеркҳои адабӣ-таърихӣ/С.Айнӣ.-Душанбе: Маориф, 1978.-167 с.
2. Поспелов, Н.Г. Лирика среди литературных родов/Н.Г.Поспелов.-М.: МГУ, 1976. –228 с.
3. Фарзона. Ҳама гул, ҳама тарона.Иборат аз 2 ҷилд.–Хучанд:Хуросон-Медиа, 2014. Ҷилди 1.-499 с.
4. Ҳақим, А.Вижагиҳои анвои шеъри ғиноӣ (Дар мисоли шеъри ғиноии тоҷикии нимаи дуюми асри XX).Маҷмуаи осор.Иборат аз ҳафт ҷилд.Ҷилди 3/А.Ҳақим.–Хучанд:Ношир,2017.–510 с.
5. Шукуров, М. Нигоҳе ба адабиёти тоҷики садаи XX/М.Шукуров. – Душанбе: Пайванд, 2006. – 455 с.

REFERENCES:

1. Aini, S. The hero of the Tajik people Temurmalik. The rebellion of Mukanna: Literary and historical essays/S. Aini.-Dushanbe: Maarif, 1978.-167 p.
2. Pospelov, N.G. Lyricism among literary genera/N.G. Pospelov.-M.: Moscow State University, 1976.-228 p.
3. Farzona. All flowers, all songs. Consists of 2 volumes.-Khujand: Khoroson-Media, 2014. Volume 1.-499 p.
4. Hakim, A. Peculiarities of the genre of gypsy poetry (On the example of Tajik gypsy poetry of the second half of the 20th century). Collection of works. Consisting of seven volumes. Volume 3/A. Hakim.-Khujand: Publisher, 2017.-510 p.
5. Shukurov, M. A look at Tajik literature of the 20th century. – Dushanbe: Paivand, 2006. – 455 p.